

ወርሓዊ ድራር መኸተ!

ፈላሚ ድራር መኸተ ናይ 2011፡ ዝሓለፈ ቐዳም 29፡ ጥሪ፡ ኣብ ማእከል ኤርትራውያን (ECCC) ብድሙቕን ምዕሩግን፡ ኣገባብ ተኸይዱ።

እዚ ንመበል ዓስራይ ግዜኡ ዝሰላሰል ዘሎ፡ ድራር ህዝባዊ መኸተ፡ እቲ ዝሓለፈ ትሽዓተ ተኸታታሊ መደባት፡ ኣብ ዓመት 2010፡ በተን ዓጢቕን ዘዕጥቓ፡ ተቓሊሰን ዘቃልሳ፡ ወሓላሉ ኣዴታት ኤርትራውያን ተቐማጦ ዋሽንግቶንን ከባቢኡን፡ በቢተራ ኣብ ጋንታት ተመቓቂሉን፡ ብመስርዕ ከካይድኦ ዝጸንሐ ሃገራዊ ውራይ ኮይኑ፡ እዚ ብኣቦታት ኤርትራውያን ናይዚ ከባቢ ድማ፡ ግዲኦም ንምብርካትን፡ ምእንቲ ክብረን እተጥቀሉን፡ ንመጀመርያ ግዜ ዘዳለውዎ፡ ዕዉት ድራር ከኣ ኔሩ። ኣብዚ ድራር እዚ፡ ከም መርኣይ ድልዱል ሓድነት ህዙብን መንግስትን ኤርትራና፡ ኩቡር ኣምባሳድር ግርማይ ገብረማርያም ምስ መሳርሕቱ፡ ከም ወትሩ ምስ ህዝቡ፡ ብሓባር ኣምስዮም።

እታ ጋንታ ኣቦታት፡ ብሰም እታ በኳር ሰፈር ወርቂ ዝኾነት ኤርትራዊት “ብሻ” ብዝበል ስም ሓዛ እያ ድራር ኣኣንጊዳ። ንምንታይሲ እታ ፈላሚት ድራር ኣብ ፈላሚት ወርሒ 2011፡ እሞ ኸኣ፡ እቲ ንነዊሕ እዋን ዝጸገርናሉ፡ ብትግሃትን ዓቕልን ዝደኸምናሉ፡ ተስፋ ዝሰነቕናሉ፡ ፍረ ጸማ እንሓፍሰሉ ብስራት ዝነፈሰሉን ወርሒ ስለ ዝነበረ፡ ብሻ ተመሪጸ። ድረራ በቃ ዘበለ፡ ብውሕሉል ኣተሓሕዛ ዝተዳለወ በብዓይነቱ መግቢን መስተን፡ ውቁብን ምዕሩግን መቓምጦ፡ ምስ ምኡዝ ሃገራዊ ድርፍታትን ሙዚቃን ሳዕሲዕትን ዝተሰነየ፡ ፍሱህ ምሽት፡ ዋሃ ምስ ቐም-ነገር፡ ሕቶን መልሰን፡ ካልእ ብዝተፈላለየ መዘናግዲታት ዝዓመረ ምሽት ኮይኑ፤ ኣብቲ ሽዑ ምሽት፡ ተዳልዩ ዝነበረ ዝተፈላለየ ሕቶታት ሓፈሻዊ ፍለጠት፡ ዝበዝሐ ሕቶታት ዝመለሳ ኣዴታት፡ ሰለስተ ተዓወቲ ዝተዳለወለን ብልጫታት ተዓዲለን።

እቲ ምሽት ግን በቲ ዝነበረ ውዕውዕ ወግዕን መግብን ጥራይ ኣይኮነን ዝግለጽ፡ እቲ ቐንዲ ዝዓበየ መግለጺኡ፡ እቲ ብቐጻሊ ብዘይ ምስልካይ፡ ብትብዓት፡ ብሃልሃል ዝብል ሃገራዊ ፍቕሪ፡ ምእንቲ ክብሪ እዛ ሃገር ንተዓጢቕናሉ ዘሎና መኸተ፡ ክሳብ እቲ ናይ መወዳእታ መዓልብኡ እነብጽሖ፡ ነቲ ተታሓሒዝናዮ ዘሎና ቃልሲ፡ ዘንጸባርቕዮ፡ እቲ ቐንዲ ዕላምኡ። ከምኡ እውን ነቲ ካብ እዋን ናብ እዋን እናጸበቐን እናደመቐን ዝኸይድ ዘሎ ሓድነት ኤርትራውያን ናይዚ ኸባቢ፡ ናፍቕቶም ዘውጽእሉ እሂን ምሂን ዝበሃለሉ ተደራቢ፡ ተናፋቂ ሃዋህው ዝፈጠረ ምትእኸኻብ እናኸኣነ እቕጽል ኣሎ። እዚ ሓያል ሞራልን ሓቦን ኤርትራውያን ኣብ ቦትኡ ክሳብ ዘሎ ድማ፡ እቲ ናይ ድራር ምትሕቐቕፍ፡ ብዝልዓለ ክቕጽል ምዃኑ ዘረጋግጽ፡ ንመጻኢ፡ ብብዝሒ በቢጋንታታት ዝተሰርዑ ተረኛታት ኣለዉ። ነዚ ሓዝናዮ ዘሎና ወርሒ ድማ፡ ጋንታ ፈንቀል፡ ድራር መኸተ ከዳሉ ትሸባሸብ ኣላ፡ ከም ዘላ፡ በዚ ኣጋጣሚ ከነበረኩም፡ ደስ እብለናዮ።

ዓወት ንሓፋሽ!! ሓይሊ ዕማም ህዝባዊ መኸተ!! መኸተና ክዕወትዮ!!!

